



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

प्रेस-विज्ञप्ति

संख्या-293/2023

राजभवन में झारखंड दिवस का आयोजन किया गया

पटना, 15 नवम्बर, 2023 :- माननीय राज्यपाल श्री राजेन्द्र विश्वनाथ आर्लेकर ने राजभवन, बिहार के राजेन्द्र मंडप में 'एक भारत, श्रेष्ठ भारत' के तहत आयोजित झारखंड के स्थापना दिवस कार्यक्रम को संबोधित करते हुए कहा कि बिहार और झारखंड के बीच गहरा नाता है। झारखंड बिहार का भाई है और बिहार को झारखंड के विकास के लिए उसके साथ खड़ा रहने की जरूरत है।

उन्होंने कहा कि चाहे हम किसी भी राज्य के मूल निवासी हो परन्तु जिस राज्य में रहकर हम काम करते हैं उसके विकास की जिम्मेदारी हमारी है। इससे हमारी एकता सुदृढ़ होती है। इतिहास साक्षी है कि जब-जब भारत में एकता की कमी आई, तब-तब यह समस्याओं से घिरता रहा तथा भारतीय परम्पराओं पर आघात होता रहा। जब हममें एकता हुई तभी भारत स्वतंत्र हो सका। जब-जब भारत एक होता है, तब-तब वह श्रेष्ठ होता है। अतः देश के सभी राज्यों के बीच एकता का भाव प्रबल होना चाहिए। हमारे देश के विभिन्न राज्यों की भाषा, वेश-भूषा, रहन-सहन, खान-पान इत्यादि भिन्न हैं किन्तु एक तत्व 'भारत' सारे राज्यों को एकता के सूत्र में बाँधता है। हमें इस तत्व को जागृत करने की आवश्यकता है। वर्ष 2047 तक भारत को विकसित एवं दुनिया में सर्वश्रेष्ठ राष्ट्र बनाने के लिए हमें आज से ही अपने कार्य में ईमानदारीपूर्वक जुट जाना होगा।

राज्यपाल ने कहा कि धरती आबा भगवान बिरसा मुंडा की जन्म जयन्ती और जनजातीय गौरव दिवस के दिन झारखंड का स्थापना दिवस मनाया जा रहा है। बिरसा मुंडा का पूरा जीवन अंग्रेजों के अत्याचारों के खिलाफ संघर्ष करते हुए बीता। उन्होंने जनजातीय समुदाय के लोगों को इकट्ठा कर पूरी ताकत से लड़ते हुए अंग्रेजों को कठिन चुनौती दी। उनके अतिरिक्त अन्य आदिवासी नेताओं ने भी अंग्रेजों के साथ संघर्ष किया। हम ऐसे अनेकानेक लोगों को नहीं जानते हैं जिन्होंने देश की आजादी के लिए अपना बलिदान दिया। उस सब के कारण ही देश को आजादी मिली। भारत की आजादी के लिए उन्हें हथियार भी उठाने पड़े थे। जनजातीय गौरव दिवस के अवसर पर आज हम उनके त्याग और बलिदान का स्मरण भी करते हैं।

आगे पृष्ठ.....2 पर

(2)

राज्यपाल ने इस अवसर पर भारतमाता एवं भगवान बिरसा मुंडा के चित्र पर माल्यार्पण किया।

इस अवसर पर बिहार चिकित्सा सेवाएँ एवं आधारभूत संरचना निगम लिमिटेड, पटना के प्रबंध निदेशक श्री दिनेश कुमार, विभिन्न विश्वविद्यालयों के कुलपतिगण, राज्यपाल के प्रधान सचिव श्री रॉबर्ट एल० चोंगथू, बिहार में पदस्थापित झारखंड के पदाधिकारीगण एवं उनके परिजन, बिहार में रहनेवाले विभिन्न जनजातियों के प्रतिनिधिगण, बिहार में पढ़ाई कर रहे झारखंड की छात्र-छात्राएँ तथा राज्यपाल सचिवालय के पदाधिकारीगण एवं कर्मीगण उपस्थित थे।

.....